

# مسلمانوں میں اصلاح فکر

## عبد الرحمن شاہ ولی

ثقافت، تمدن اور تہذیب، علوم و فنون کا سلسلہ زنجیر کی کڑیوں کے مانند ہے جس کے لئے ہر آنے والی نسل اپنی پیش رو نسل کی مرہون منت ہے۔ اگر پہلی کڑی نہ ہوتی تو دوسری بھی اپنے مقام پر نہ ہوتی۔ بھی وجہ ہے کہ انسانی علوم کسی خاص فرد، قوم یا اہل زمانہ کی فکری کاوشوں کا نتیجہ نہیں، بلکہ اس میں تمام اقوام کا اور ہر زمانہ والوں کا کم و بیش حصہ ہے۔ افلاطون کا یہ خیال کہ یورپ کے لوگ جسمانی طاقت تو رکھتے ہیں لیکن دیناگی اور فکری لحاظ سے ایشیائی اقوام سے بہت پیچھے ہیں اس لئے فکری اور دیناگی کاموں کی اہلیت نہیں رکھتے<sup>۱</sup>، یورپ کی موجودہ ترقی نے اس خیال کو نہ صرف باطل کر دیا ہے بلکہ ان کو اس غرور میں مبتلا کر دیا ہے کہ وہ نسلی لحاظ سے دوسری اقوام پر فوقیت رکھتے ہیں، اس غرور نے ان کو مسلمان فلاسفہ کے ابداع فکر اور خلاقی کے عظیم ترین کارناموں سے انکار کرنے پر مجبور کر دیا جو کہ تنگ نظری اور احسان فراموشی کی بدترین مثال ہے۔ لیکن مسلمان چونکہ تنگ نظری اور تعصب کو تمام مشکلات کی بنیاد سمجھتے ہیں<sup>۲</sup> دانش و حکمت کو اپنی گمشدہ چیز تصور کرتے ہیں<sup>۳</sup>، نسلی امتیاز کے تصور کو روح اسلام کے دنافی سمجھتے ہیں، اس لئے انہوں نے ہمیشہ اپنے سے پہلے کے مفکرین کو چاہے وہ کسی بھی قوم یا مذہب سے تعلق رکھتے ہوں احترام کی نظر سے دیکھا اور ان کے علم و دانش کا نہ صرف اعتراف کیا بلکہ ان کی مسنونیت کا بھی کھلے دل سے اقرار کیا ہے اور اپنی تحقیقات کو حرف آخر ہرگز تصور نہیں کیا، بلکہ ہمیشہ یہی سمجھتے رہے کہ پورا حق کسی ایک شخص پر کبھی واضح نہیں ہو سکتا

مفکروں ہے جس پر حق کا کوئی جز یا کوئی پہلو واضح ہو جائے۔ سلم مفکرین میں بلاشبہ کچھ اس قسم کے لوگ بھی ہوئے ہیں جنہوں نے بعض یونانی فلسفیوں کو یہاں تک نشانہ تنقید بنایا کہ ان کی تنقید درجہ تنقیص تک پہنچ گئی۔ لیکن جس طرح یورپین مفکرین مسلم فلاسفہ کی تنقیص کر رہے ہیں اس درجہ تک وہ کبھی نہیں گرے۔ یورپین مفکرین کی اکثریت نے ہمیشہ اس بات میں شرم محسوس کی کہ فلاسفہ اسلام کی سبقت اور ممنونیت کا اظہار کریں، بلکہ ان کی تمام خوبیوں سے اپنے مخصوص کافرانہ انداز میں صاف انکار کرتے ہوئے تنگ نظری اور تعصب کا ثبوت دیا جو کہ تلاش حق کی راہ میں سب سے بڑی رکاوٹ ہے۔

برٹنڈرسل کہتا ہے کہ عربی فلسفہ کی کوئی خاص اہمیت اس لئے نہیں کہ مسلمان فلاسفروں کے اپنے افکار تو تھے نہیں۔ ابن سینا اور ابن رشد جیسے لوگ بھی ارسطو کے افکار کی تشریع و توضیح سے زیادہ کچھ نہ کرسکے۔ سائنس میں مسلمانوں کے افکار ارسطو سے ماخوذ ہیں، الہیات اور منطق میں انہوں نے جدید افلاطونی افکار اپنا لئے ہیں، اور طب میں ان کا علم جالینوس اور ہندسے اور فلکیات میں دوسرے یونانی اور ہندوستانی دانشوروں سے مستعار ہے، جیسا کہ ان کا تصوف قدیم فارسی مذاہب کا معجون مرکب ہے، ہاں صرف کیمیا اور ریاضی میں مسلمانوں کے ہاں کچھ ان کی اپنی اختراعات ملتی ہیں، اس کے علاوہ مسلمانوں نے صرف اتنا کیا کہ یورپ کی قدیم تہذیب کی باقیات کو جدید یورپ تک پہونچایا۔

اس کے علاوہ بہت سے مستشرق بھی اسی قسم کے خیالات کا اظہار کرچکے ہیں، البتہ ان میں بعض زیادہ بالغہ آمیز باتیں لکھتے ہیں جیسا کہ رینان وغیرہ، اور بعض ان کی نسبت قدرے معتدل ہیں، جب کہ تیسرا گروہ جو کہ انصاف پسند اور معتدل مزاج میشتھرین کا ہے، وہ نہ صرف مسلم مفکرین کی ابداع فکر کا قائل ہے بلکہ اسلام اور قرآن کریم کی بھی تعریف کرتا ہے۔

فرانسیسی مستشرق لیبون قرآن کریم کے متعلق کہتا ہے : کہ اس کتاب کی عظمت و جلالت شان کے لئے یہ بات کافی ہے کہ چودہ سو سال گزرنے پر بھی اس کا اسلوب ذرا متاثر نہ ہو سکا اور یہ آج بھی ایسا ہی ترو تازہ ہے جیسا کہ کل تھا ۔ اسی طرح کارڈیو کہتا ہے کہ قرآن اگرچہ فلسفہ کی کتاب نہیں اور محمد ص بھی فلاسفہ نہیں تھے لیکن انہوں نے نبی ہونے کی حیثیت سے اپنے مشن کی تبلیغ کرنے وقت فلسفیانہ مشکلات کی الہامی تشریع ادیبانہ انداز میں کی جس سے آگے چل کر اسلامی عقیدہ کی تکوین ہوئی ۔ ۷

اس قسم کے خیالات کا اظہار ریسلر اور زیگرید ہونکا وغیرہ نے بھی کیا ہے جس سے ان کی رواداری اور انصاف پسندی کا ثبوت ملتا ہے ۔ کارڈیو نے فارابی اور ابن سینا کے متعلق جو کتاب لکھی ہے اس میں ان دو شخصیتوں کے ابداع فکر کی بے حد تعریف کی ہے لیکن یورپ کی اکثریت اس قسم کے خیالات سے اتفاق نہیں کرتی بلکہ اہل یورپ اسلام اور فلاسفہ اسلام کی شان کو ہر طرح گھٹانے کے درپے رہتے ہیں ۔ ہمیں مستشرقین کے اعتراف اور انکار کو زیادہ اہمیت اس لئے نہیں دینی چاہیئے کہ ان میں سے اکثر نہ تو ہمارے مذہب سے پوری واقفیت رکھتے ہیں اور نہ ہمارے فلسفہ اور تاریخ سے ۔ اس کے علاوہ ان کو اسلام سے جسقدر دشمنی ہے اس کا اندازہ خود ان کے ظالمانہ افکار کے اظہار سے ہوتا ہے اور یہ بانی ہوئی بات ہے کہ تعصیب کے اندر کو کوئی خوبی نظر نہیں آتی ۔

وعین الرضا عن كل عيب كليلة ولكن عين السخط تبدى المساوايا  
مگر افسوس اس پر ہوتا ہے کہ خود بعض مسلمان دانشور بھی مستشرقین کے خام خیالات سے متاثر ہو کر یہ باور کرنے لگے ہیں کہ مسلم فلاسفرون نے افلاطون اور ارسطو کے نظریات کے گرد طواف سے زیادہ کچھ نہیں کیا ۔ ڈاکٹر سامی النشار پروفیسر ماسکندریہ یونیورسٹی ایک ممتاز مسلم مفکر ہونے کے باوجود

مغرب کے اس بینیاد پر ویگنٹے کے زیر اثر لکھتے ہیں کہ "یونان کا فلسفہ عالم اسلام کی طرف منتقل ہوا اور بلاشبہ بعض مسلمانوں نے اس کی متابعت کی۔ کنڈی، فارابی، ابن سینا اور چند دیگر مسلم شخصیتیں اس میدان میں ظہور پذیر ہوئیں، جن کا کام اس میدان میں شرح اور توضیح کے زیادہ قریب تھا،<sup>۸</sup> اسی طرح ایک اور موقعہ پر لکھتے ہیں "کنڈی، فارابی، ابن سینا، ابوالبرکات بغدادی ظاهر ہوئے اور ان میں سے ہر ایک نے یہ کوشش کی کہ یونانی فلسفہ کی گھرائیوں میں غوطہ لکا کر کوئی نیا فکر اور نظریہ پیش کرے، لیکن ہم کو جو کچھ ان سے ملا ہے وہ صرف مشائین کے خیالات اور جدید افلاطونی تصورات کی تصویر ہے، اور ساتھ ہی دین اور فلسفہ میں توافق کی ناکام کوشش ہے"<sup>۹</sup> یہ اتنا مبالغہ آمیز فکر ہے کہ شاید بعض ناقد مستشرقین بھی اس کے ساتھ اتفاق نہ کرسکیں جیکہ ان میں سے معتدل مزاج صاف کہتے ہیں، کہ مسلمان فلاسفروں نے یونانی فلسفہ کو بڑھا کر یورپ کو دیا، اور اس میں بہت سی اہم باتوں کا اضافہ کیا۔<sup>۱۰</sup>

### مستشرقین کی سطحیت:

لیکن ہم مستشرقین کی باتوں کو زیادہ اہمیت اس لئے نہیں دیتے کہ ان کی معلومات اس میدان میں نا پختہ اور سطحی ہوا کرتی ہیں۔ اگر وہ تعصّب کے مرض سے چھٹکارا بھی پائیں تو سطحیت سے اس باب میں ان کا بچنا شاذونادر ہوگا، مثلاً ریسلر جو کہ مسلمان مفکرین کی فراخ دلی سے تعریف کر چکا ہے وہ اس اعتراف کے چند صفحے بعد کہتا ہے: کہ کنڈی کا فلسفہ جدید افلاطونی مذہب کی کاپی ہے<sup>۱۱</sup> یہ اتنا غیر ذمہدارانہ خیال ہے، جس کی غلطی اسلامی فلسفہ کے ہر طالب پر عیاں ہے، فلاسفہ اسلام میں کنڈی کو جو اعلیٰ مقام حاصل ہے وہ اس کی سبقت اور اصالت فکر سے ہے۔ اس نے افلاطون اور ارسطو وغیرہ کی کتابوں کا نہ صرف مطالعہ کیا بلکہ ان کا یونانی اور سریانی زبان سے

عربی میں ترجمہ بھی کیا، اور ان کی شرح اور توضیح میں بھی دیگر مسلم فلاسفروں سے سبقت لے گیا، لیکن اس کے باوجود الہیات میں جو کہ عصر حاضر میں فلسفہ کا مخصوص میدان ہے تمام اہم اور بنیادی باتوں میں افلاطون اور ارسطو دونوں سے اختلاف کیا۔

خدا کے وجود کے بارے میں سب سے پہلا مسلم مفکر کنڈی ہے جس نے اس کو بدیہی قرار دیا، اور جو دلائل اس پر پیش کئے جاتے ہیں ان کو تنبیہات کا درجہ دیا، اور اسی فکر کو بعد میں فارابی نے اپنایا<sup>۱</sup> اور اسی پر فرانسیسی فلاسفہ ڈیکارت نے اپنے مخصوص فلسفے کی بنیاد رکھی<sup>۲</sup> پھر کنڈی اس مسئلے میں صوفیا<sup>۳</sup> کے قریب رہا جو کہ اس بات کے قائل ہیں کہ قرآن میں خدا کے وجود پر کوئی برهان پیش نہیں کی گئی بلکہ جو دلائل اس بارہ میں ہیں وہ درحقیقت صفات باری پر ہیں نہ کہ اس کے وجود پر صفات الہیہ کے بارے میں بھی کنڈی کا مذہب افلاطون اور ارسطو اور جدید افلاطونی مذہب سے بالکل مختلف رہا، کنڈی علم اللہ بالجزئیات اور خدا کے بالارادہ خالق ہونے کا قائل تھا جبکہ ارسطو اور دیگر یونانی مفکرین اس سے انکار کرتے رہے۔ کنڈی حدوث عالم پر براہین پیش کرچکا ہے جبکہ ارسطو اور مشائی مکتب فکر کے تمام مفکر اس کے قائل نہیں، اور نہ جدید افلاطونی مذہب میں اس کا تصور ملتا ہے، بلکہ سب کسی نہ کسی انداز سے قدم عالم کے قائل ہیں۔

کنڈی پہلا شخص ہے جس نے حرکت زمانہ اور جسم میں تلازم ثابت کیا اور اس سے حدوث عالم کے نتیجہ پر پہنچا اسی طرح اخلاق، نبوت، اور دوبارہ جسمانی زندگی وغیرہ میں کنڈی کا مذہب ارسطو سے تو بالکل مختلف ہے، جس سے صاف ظاہر ہوا کہ کنڈی کے فلسفہ کو جدید افلاطونی مذہب کی کاہی کہنا، جیسا کہ رسیلر کہتا ہے، یا اس کو ارسطو کا مقلد کہنا، جیسا کہ دیگر مستشرقین اور ڈاکٹر نشار کاہ قول ہے، بالکل بے بنیاد ہے، کنڈی کو اصالت فکر میں آفاقی شہرت حاصل ہے۔ اور یہی وجہ ہے کہ اس کے فلسفہ میں کوئی

ایسی چیز نہیں ملتی جو کہ اسلام کے اصولوں میں سے کسی اصول کے ساتھ  
ٹکراتی ہو -

پھر کندی کے متعلق اس قسم کے الزامات کی تردید خود بعض مغربی  
مفتکرین کے اقوال سے ہوتی ہے - کورڈان کہتا ہے کہ کندی دنیا کی ان بارہ  
ذکی شخصیات میں سے ہے جو کہ مشکلات کی تک پہنچ جاتے ہیں، اور دنیا  
کے ان آئندہ اشخاص میں سے ایک ہے جو کہ فلکیات کے امام مانے جاتے ہیں ۱۶  
بلکہ کندی کے خلاف یہ دو الزامات خود ایک دوسرے کی تردید کرتے ہیں -  
اس لئے کہ ارسطو کا فلسفہ اور جدید افلاطونی مذہب بذات خود دو متعارض  
مکتب فکر ہیں، تو کندی اگر ان میں سے ایک کا مقلد ہے تو دوسرے کا  
پیروکار کیسے ہوسکتا ہے؟ یہ تو حال ہے کندی کا جس کو ارسطو کا مقلد  
اور جدید افلاطونی مذہب کا پیرو کہا جاتا ہے -

رہا فارابی اور ابن سینا تو ان کا یونانی فلسفہ سے متاثر ہونا کوئی مخفی  
بات نہیں، اور نہ یہ کوئی عیب کی بات ہے - خود یونانی فلسفہ مشرقی فلسفہ  
کی پیداوار ہے - اگر چیزی اور ہندوستانی نظریات نہ ہوتے تو یونانیوں کے  
بہت سے نظریات کا وجود ہی نہ ہوتا، لیکن ان دو مسلم دانشوروں کے اپنے  
ذاتی افکار ہیں اور بہت سے نظریات میں ارسطو سے ان کی کھلی مخالفت اظہر من  
الشمس ہے -

ابن سینا کہتا ہے کہ اختلافی مسائل میں ہم تعصب کی نظر نہیں  
رکھتے اور نہ اس کی پروا کرتے ہیں کہ یونانی کتابوں کے پڑھنے والوں کے  
مالوفات سے اختلاف کریں یا خود ان باتوں سے اختلاف کریں جو ہم نے اپنی  
ان کتابوں میں لکھی ہیں جو کہ فلسفہ کے عام پڑھنے والوں کے لئے ہیں  
یعنی وہ نیم فلسفی لوگ جن کا یہ گمان ہے کہ خدا نے ہدایت صرف مشائین  
کو کی ہے اور ان کے علاوہ خدا کی رحمت کسی تک نہیں پہنچی، پھر

کہتا ہے کہ ہم نے صرف ان امور میں مشائین سے کھل کر اختلاف کیا ہے جن پر صبر مشکل تھا، اور بہت سے مقامات پر ہم نے ان کی خطا کو چھپایا ہے، تاکہ جاہلوں کو یہ معلوم نہ ہو کہ ہم مشائین سے ان کے مسلمات میں اختلاف کرتے ہیں اور بعض مقامات پر ہمارا ان سے اختلاف اتنا دقیق ہوتا ہے کہ اس کے ادراک سے وہ عاجز رہ جاتے ہیں ”فقد بلينا برفة سنهم عاري الفهم كانهم خشب مستندة ، يرون التعمق في النظر بدعة و مخالفه المشهور ضلاله كانهم العتابلة في كتب الحديث“، ۱۸ پس ہم ان میں سے اسے لوگوں کے ساتھ بتلا ہوئے ہیں جو کہ فہم سے بالکل خالی ہیں جیسے وہ ٹیک لگا کر کھڑی کی گئی لکڑی ہوں گہری نظر ان کے ہاں بدعت ہے، اور مشہور بات کے خلاف کرنا ان کے نزدیک گمراہی ہے، ان کی مثال حنبليوں کی سی ہے جو کتب حدیث میں، ظاہری مفہوم پر اکتنا کرتے ہیں۔ یہ ہے بحث و تمجیص میں ابن سینا کا طریقہ جس سے صاف واضح ہوتا ہے کہ یونانی فلسفہ یا کسی اور فکر کا مقلد اس کی نظر میں محض جاہل ہو سکتا ہے جو کہ اپنے جمود فکر سے رحمت خدا کو کسی خاص شخص یا قوم کے لئے مخصوص سمجھتا ہے، اب اسوضاحت کے بعد بھی اگر کوئی ابن سینا کو مقلد کرے تو وہ یقیناً اس کے مندرجہ ذیل اشعار کا مصدق ہو گا :

اعتبوا على فضلى و ذموا حكمتى  
و استوحشوا من نقصهم و کمالى  
انى وكيد ہم و ما عتبوا به  
کالطود يحرر نطحة الاوعال  
و اذا الفتى عرف الرشاد لنفسه  
هانت عليه ملامة الجهال

انھوں نے مجھے کو میرے فضل پر ملامت کیا اور میری حکمت کی مذمت کی، اور ان کو وحشت ہوئی اپنے نقص اور میرے کمال سے بے شک میرا اور

ان کے مکر و ملات کا تعلق ایسا ہے جیسا کہ پھاڑ بکروں کے سینگ مارنے کو حقیر جانتا ہے، جب انسان کو اپنے رشد و حقانیت کا علم ہو جاتا ہے تو وہ جاہلوں کی ملامت کی پروا نہیں کرتا ۔

مسلم مفکرین نے اس وقت ارسطو کے بعض نظریات کی مخالفت کی جب کہ مسیحی دانشور اس کے افکار کو وحی کے برابر سمجھتے تھے، اور عالم اسلام میں اس کو قدر و اجلال کی نظر سے دیکھنا عام متفقین کا شیوه بن چکا تھا، جیسا کہ این سینا کے سابقہ اقوال سے بخوبی واضح ہوجاتا ہے ۔ امام غزالی نے مقاصد الفلاسفہ کے نام سے ایک کتاب لکھی جس میں فلاسفہ کے نظریات کی وضاحت کی، اس کے بعد تهافت الفلاسفہ کے نام سے دوسری سعرکة الاراء کتاب لکھی جس میں ان کے نظریات و افکار کی عقلی براہین سے تردید کی اور ان کے اقوال کو متعارض اور غیر مدلل ثہیرایا، جیسا کہ خود کتاب کے نام ہی سے ظاہر ہے ۔

آپ تهافت الفلاسفہ کی تالیف کا مقصد یوں بیان کرتے ہیں، ”ان المقصود تنبیه من حسن اعتقادہ فی الفلسفۃ، وظن آن مسالکہم نقیۃ عن التناقض، و بیان وجہ تهافتہم“، ۱۔ مقصد اس کو تنبیہ کرنا ہے جو فلاسفہ کے متعلق حسن اعتقاد رکھتا ہے اور یہ گمان کرتا ہے کہ ان کے راستے تناقض سے پاک، ہیں، اور بیان کرنا ان کے تعارض کے وجہ کا ۔ اسی طرح دوسرے موقعہ پر کہتے ہیں ”ونحن لا نلتزم فی هذا الكتاب الا تکذیب مذهبہم“، ۲۔ ہم نے اس کتاب میں صرف فلاسفہ کی تردید اپنے اوپر لازم کی ہے ۔

غزالی کے ان جملوں سے ان کی علمی جرأۃ، اور قوت دانش کا اندازہ لگایا جا سکتا ہے ۔ امام غزالی نے ان مسلم مفکرین کی تکفیر کی جو ارسطو کے ساتھ مندرجہ ذیل تین مسائل میں اتفاق ہکرتے ہیں (۱) قدم عالم کا اقرار (۲) جزئیات میں علم الہی سے انکار (۳) اور دویاہ جسمانی زندگی سے انکار ۲

غزالی نے کچھے ایسے مسائل میں بھی اسطو کی رائی کی تردید کی اور اس کو خرافات کے متراوف کہا جن کا کوئی خاص تعلق دین سے نہیں، جیسا کہ اسطو کا افلک کی زندگی کا قول ۲۲ جس میں کندی بھی اسطو کی پیروی کر گیا، ۲۳ غزالی کے اس شدید موقف کی وجہ سے بعض نے ان کو منعصب کہا لیکن اگر انصاف سے کام لیا جائے تو یہ واضح ہو جائے گا کہ آپ نے فلاسفہ یونان کے متعلق اس قسم کی تنگ نظری کا مظاہرہ ہرگز نہیں کیا جیسا کہ بعض مغربی طرز فکر کے دانشور مسلم مفکرین کے متعلق کر رہے ہیں -

غزالی نے یونانی فلسفہ کی تعلیم سے عام لوگوں کو اس لئے منع کیا کہ ان کا اس سے دو آقوتوں میں سے ایک میں مبتلا ہو جانا یقینی ہے - یا تو ان کے انکار میں باطل کو دیکھ کر ان کے تمام افکار کو باطل کہے گا اور یہ آفت اس لئے ہے کہ ان کے فلسفہ میں حق بھی ہے جس کی تکذیب یقیناً گمراہی ہے، اور یا ان کے نظریات میں جو حق باطل کے ساتھ خلط ملط ہے اس سے متاثر ہو کر ان کے تمام افکار کو تسلیم کر لیے گا اور یہ دوسری آفت ۲۴ اس سے معلوم ہوا کہ غزالی فلسفہ کے تمام علوم کو باطل نہیں کہتے بلکہ وہ تو فلاسفہ کے بعض علوم کی تعریف بھی کرتے ہیں - انہوں نے منطق کی تعریف یوں کی ہے ”واما المنطقیات فاکثرها على منهج الصواب و الخطأ نادر فيها“، ۲۵ منطقی علوم اکثر صحیح ہیں اور ان میں غلطی کا وجود ہے مگر کم -

### اسلامی تصوف :

اسلامی تصوف کے متعلق بھی اکثر مستشرقین یہ کہا کرتے ہیں کہ اس کا مصدر اسلامی تعلیمات نہیں، بلکہ یہ دیگر مذاہب سے تاثر کے بعد مسلمانوں میں پیدا ہوا - پھر بعض اس کو شامی رہبانیت سے تاثر کا نتیجہ قرار دیتے ہیں جیسا کہ مرکس (Merx) کا خیال ہے اور بعض اس کو جدید افلاطونی فلسفہ اور زرداشتی مذہب اور هندوستانی ویدا سے تاثر کا ثمر جانتے ہیں، جیسا

کہ جونس (Jones) کا قول ہے۔ مستشرق گولڈزیہر (Goldziher) نے اس بارے میں این خلدون کی پیروی کرتے ہوئے کہا کہ اسلامی تصوف کا اصل منبع تو زهد اسلامی ہے پھر اس کا دوسرا مصادر مسیحی رہبانیت سے تاثر اور جدید افلاطونی مذہب اور بدھ مذہب سے تاثر ہے ۲۶

مستشرقین کے اس قسم کے اقوال جن کی تائید بعض مسلم فکر بھی کرتے ہیں ہے بنیاد ہیں اس لئے کہ صوفیاً اسلام تزکیہ نفس کے لئے جن اصولوں کا دعویٰ کرتے ہیں ان کا استباط براہ راست قرآن کریم اور احادیث رسول ﷺ سے کیا کرتے ہیں۔ پھر یہ لوگ دیگر مذاہب کے تصوف سے بہت سی بنیادی باتوں میں اختلاف بھی کرتے ہیں۔ اسلامی تصوف میں جو اعتدال اور توازن ہے وہ دیگر مذاہب کی اخلاقیات میں ہرگز نہیں۔ پھر اسلامی تصوف کا عملی نمونہ خود رسول اکرم کی ذات اقدس ہے، جس سے یہ صاف واضح ہوتا ہے کہ اسلامی تصوف کو بدھ مذہب یا زردشتیت یا غنوصیت ۲ اور جدید افلاطونیت سے تاثر کا نتیجہ قرار دینا یقیناً کھلی ہے انصافی ہے۔

اسلامی تصوف اور ان مذکورہ مذاہب کے تصوف میں قدر مشترک کا پایا جانا یا بعض اصولوں میں ایک حد تک یکسانیت کا وجود اسلامی تصوف کے ذاتی وجود کی ہرگز نفی نہیں کرتا، اس لئے کہ جب فلاسفہ کے افکار میں انبیاء کی تعلیم کا اثر پایا جاتا ہے، اور اسی وجہ سے امام غزالی کی نظر میں یونانی فلسفہ کے تمام نظریات کو غلط کہنا درست نہیں، تو پھر تصوف جو کہ تزکیہ نفس کا ذریعہ ہے اور جس کے اصول آسمانی تعلیمات سے مستفاد ہیں اس میں حق کا پایا جانا اور اسلامی تصوف کے ساتھ اس کا متفق ہونا کوئی بعد نہیں بلکہ عین قرین قیاس ہے۔

اسلامی تصوف میں رہبانیت اور تجرد کی اجازت نہیں البتہ وقتی طور پر عزلت گزیں ہو کر مراقبہ اور محاسبہ نفس میں مشغول ہو جانا اس کے آداب

میں سے ہے، لیکن یہ شامی یا ہندوستانی رہبانیت کا اثر نہیں ہے اس لئے کہ صوفیا اس کو قرآن کی اس آیت سے مستنبط کرتے ہیں، ”فَقُرُوا إِلَى اللَّهِ أَنِّي لَكُمْ مِنْهُ نَذِيرٌ مُبِينٌ“، اسی طرح اخلاق میں اعتدال اور میانہ روی کا نظریہ ہے۔ یہ نظریہ اگرچہ ارسطو اور افلاطون کے ہاں بھی ملتا ہے لیکن مسلمانوں نے اس کو قرآن سے لیا ہے ”وَلَا تَغْلِبْ يَدَكَ إِلَى عَنْقِكَ وَلَا تُبْسِطْهَا كَلَ الْبَسْطَ“، ”وَكَذَلِكَ جعلنا كُمْ أَمَةً وَسَطَا الْخَ“، وغیرہ قرآنی آیات میں صراحةً سے اس کا ذکر ہے بہر حال اسلامی تصوف کے اصول قرآن اور رسول اکرم کی سنت سے لئے گئے ہیں - وہ کسی اور مذہب سے ہرگز ماخوذ نہیں ۔

بعض متصوفین اسلام کا کچھ باتوں میں دیگر مذاہب کے تصوف سے متاثر ہونا اس بات کی دلیل ہرگز نہیں کہ اسلامی تصوف اسلامی معاشرہ پر دوسروں کے اثرات کا نتیجہ ہے، یہ تاثیر یا تو خود ان نام نہاد متصوفین کے انحراف اور راه راست سے بھیکنے کی دلیل ہے - یا یہ تاثیر اس قسم کے امور میں ہے جو کہ ادیان حقہ سے ان مذاہب میں رو گئے ہیں ۔

ختصر یہ کہ مستشرقین کا اسلامی نظریات کی اصطالت سے انکار اور دوسرے مدارس فکر کی طرف ان کی نسبت تنگ ظرفی اور تنگ نظری پر مبنی ہے جس کا اندازہ صرف ان کے دلائل سے ہوتا ہے جو کہ انتہائی سطحی اور ناقابل قبول ہیں۔ ان سے صرف وہ مغرب زدہ طبقہ متاثر ہو سکتا ہے جس کو اپنے علمی و رہنمائی خبر نہیں، اور اگر کچھ ہے بھی تو مستشرقین کے واسطہ سے ہے جن کے علم و تحقیق کا اس میدان میں کوئی خاص وزن نہیں۔ اس کے برعکس اگر مسلم دانشور یہ دعوی کریں کہ مغرب کی ترقی کا مدار صرف ان نظریات پر ہے جو وہ مسلم دانشوروں سے لیتے رہے ہیں، تو اس کو وہ زیادہ خوش اسلوبی سے ثابت بھی کرسکیں گے، اور اس میں بڑی حد تک واقعیت اور صداقت بھی ہے ۔

## حواشي

- (١) جمهورية افلاطون
- (٢) رسالة الكندي في دفع الاحزان
- (٣) الحكمة ضالة المؤمن، يا حذها من حيث وجدها، ولا يزال من اى وعا خرجت - (حديث)  
حکمت موبن کی گشته چڑھے ہے۔ جس کو وہ لئے لیتا ہے جہاں بھی پاتا ہے، یہ بیال کئی تغیر  
سکتا ہے و کسی طرف کے تکلی ہے۔
- (٤) ملاحظة هو فصل العقال في نابين الحكمه والشريعة من الاتصال تاليف ابن رشد
- (٥) تاريخ مغربى فلسفة تاليف برۇئىزرسلى
- (٦) ملاحظه هو : الاسلام من مبادئه التأسيسية ص ١٣٣ ، تاليف ڈاکٹر محمد غالب
- (٧) نفس مصدر ص ١٥٦
- (٨) ملاحظه هو : نشأة التفكير الفلسفى فى الإسلام ، ج ١ ، ص ٢٢
- (٩) نشأة التفكير الفلسفى فى الإسلام ، ج ١ ، ص ١٣
- (١٠) عربى تمدن تاليف رسالص ٨٣
- (١١) عربى تمدن تاليف رسالص ٨٣
- (١٢) ملاحظه هو رسائل كندي ، ج ١ ، ص ٢١٦ - ٢١٥
- (١٣) ملاحظه هو عيون المسائل ص ٥ ، تاليف فارابى
- (١٤) ملاحظه هو تأملات ڈيكارت ص ١١١
- (١٥) ملاحظه هو مرحاد العباد ، تاليف نجم الدين الرازي ، اور الاسلام و العقل تاليف ڈاکٹر عبد العليم محمود
- (١٦) ملاحظه هو فلسفه العرب و المعلم الثاني ص ٣٩ ، تاليف مصطفى عبد الرازق
- (١٧) ملاحظه هو : الفلسفة الشرقيه تاليف ڈاکٹر محمد غالب
- (١٨) منطق المشرقيين ، تاليف ابن سينا ص ٣ - ٢
- (١٩) ملاحظه هو تهافت الفلاسفه ، ص ٦٨ ، تحقيق ڈاکٹر سليمان دنيا
- (٢٠) مصدر سابق
- (٢١) ملاحظه هو المقدى من الضلال ص ٦
- (٢٢) تهافت الفلسفه

- (۲۲) رسائل کندي، ج ۱
- (۲۳) ملاحظه هو المتنفذ من الضلال، ص ۴۲
- (۲۴) مقاصد الفلسفه ص ۳۲
- (۲۵) ملاحظه هو اسن الفلسفه تاليف ڈاکٹر توفيق الطويل، ص ۵۵۲
- (۲۶) غوص یونانی لفظ ہے، جس کا لغوی معنی علم و عرفان ہے، دوسری عیسوی صدی سے اس کا اطلاق صوفیاً کے اس گروہ پر ہوتے تھے لکا جس کا یہ دعویٰ تھا کہ تمام معارف عالیہ اور اعلیٰ ترین سچائیان صرف تزکیہ باطن اور صوفی ریاضت سے حاصل ہوتی ہیں یہودی غنوصیت کا علمبردار فیلو ( Philo ) تھا، اور عیسائی غنوصیون میں سیرنثوس ( Cernthus ) اور مینینڈر ( Monader ) کے نام سر فہرست تھے